

Kim nirde... / mini-kyssajyk

Category: Hekaýalar, Kitapcy, Sözler

написано kitapcy | 26 января, 2025

Kim nirde... / mini-kyssajyk KIM NIRDE...



Aýaly dogumly.

Çydamlam.

Ýöne, durmuş-da.

Arasynda sene-mene üçin bahana-da tapylaýýar.

Gorjabaşy kim boldy?

Bellisi ýok, ýöne, bir gün sözleri azaşdy.

Günäkärem, çaky çak bolsa, erkekçe dogrujasyndan gelmäge syrty çatsa-ha, erkek bolmaly. Ýöne, şeýle seretseň welin, durmuşda hemme zada, hemişe-de aýal günäkär-ä. Şo sebäpden, bu gezegem aýyp şoňa ýöňkeldi.

Nämüçin?

Owal-a, ýasalan süňk-saňk özeni egri.

Gapyrga.

Oňam çepinden.

Galyberse-de, şonuň şü hemişeki nemeligi bolmadyk bolsady, onda, şumat şumatlara çenlem, bi adamzat ähli, iýmän-içmän, hajathana gatnaman... garaz, hiç hili azar-bizarsyzja, hemme zat “oll onklýuziw” düzgündäki, ýedi müň ýedi yüz yetmiş ýedi ýyldyzly myhmanhanalara-da poh iýdirýän, ýaman erbet ýerde, agaýana döwran sürüp ýörmeli.

Garaz, gepiň kelte ýeri, erkek ýene erkekligini edip, gopan gohda, “ganyň gadyrdanyňy” günäledi.

Olam, hemiş-ä beýlebir neme-de dälde weli, şu sapar-a nämüçindir nemetmedi.

Halys degnasyna degdimi nämemi...

Onsoň, jala-jala edip, nemesleriň “maşinengewer” diýýän, okseçer “wunderwaflýasyndan”, çar ýana gülle paýradýan ýaly, ýitiden-ýiti sözleri, ýetişibildiginden suňşuryp-seçmäge başlady:

-Öldüm-u-u, öldüm-ä, men pahyr, şü tünegiň ojağyna odun, tamdyryna kesewi, unitazyna suw boly-y-y-ýp! Şunça ýyl, şu başyna ýumrulmuş hütdügi adam etjek boly-y-y-ýp, dowzahyň ýalňyna çirkizilýän dek, çawlana-çawlana ýaşapjyklar öldüm-ä... Erkek, ilk-ä bir, manadüşmez mönlük bilen, göýä: “My:ňa nämmolup ýatyr-aý, bi pille?” diýýän dek, höwrüniň “walaleýlatasyny”, geňirgenip synlady. Soňam, birki sekuntlyk böwrüne diň salyp durdy-durdy-da, şondan ibaly gep tapmadymy nämemi, hüňürdedi:

-Bizem, sen dowzahda çirkizilip çawlanýarkaň, jennetde hüýr-perileriň müşki-anbar bark urýan goltugyny ysgap ýatamzok. Sen nirde bolsaň, şo taýdadyk...

...garaz, gepiň keltesi, her niçigem bolsa, assa-ýuwaş düşünişdiler.

Kim nirde boldy...

Kim häzir niredede...

Dogrudanam, kim nirdekä?! Hekaýalar